



---

# Press Release

---

PR 192367

05.11.2019

## STQARRIJA MILL-UFFIĊĊJU TAL-ISPEAKER

### *Jum Ghawdex fil-Parlament ta' Malta*

L-Ispeaker Anġlu Farrugia preseda laqgħa fejn diversi rappreżentanti ta' assoċjazzjonijiet, għaqdiet, organizzazzjonijiet, korpi kostitwiti, għaqdiet tal-volontarjat, u membri parlamentari ngabru sabiex jiċċelebraw Jum Ghawdex fil-Parlament ta' Malta.

Fid-diskors li għamel l-Ispeaker, huwa fakkar li l-poplu Għawdx i onora lill-patrijott Għawdx i l-Arċipriet Saverio Cassar u sħabu li fl-1789, mexxew l-imblokk tal-Franċiżi f'Għawdex u għal sentejn amministraw lil Għawdex bħala stat indipendenti sakemm il-qawwiet imperjali Brittaniċi hadu pussess tal-gzejjer Maltin fl-1801, filwaqt li għaraf id-determinazzjoni tal-patrijotti Għawdxin li flimkien ma' oħrajn Maltin, haduha kontra min seta' kien ta' theddida għall-identità tagħhom bħala nazzjon u poplu. Hu fakkar ukoll il-kontribut siewi ta' missirijietna, li minkejja neqsin minn riżorsi materjali, hadmu bla heda biex bnew lill-gzejjer Maltin minn kolonja għal stat sovrani, demokratiku u indipendenti, repubblika ħielsa mwaqqfa fuq ix-xogħol u li tħabrek għas-sliem u l-paċi fost il-ġnus.

Dawk preżenti tkellmu dwar l-infrastruttura ġewwa Għawdex u l-impjiegi f'Għawdex, il-gejjieni tat-turiżmu u l-ambjent f'Għawdex, l-isfidi li jiltaqgħu magħhom iż-żgħażaġh u studenti Għawdxin, id-drittijiet tal-ħaddiema, is-saħħa u s-sigurtà fuq il-post tax-xogħol, il-prekarjat u l-integrazzjoni soċjali tal-barranin li jgħixu u jaħdmu ġewwa Għawdex, l-intrapriża żgħira u medja (SMEs) u l-ekonomija ta' Għawdex u Għawdex bħala reġjun, u l-għaqdiet tal-volontarjat f'Għawdex.

Fi tmiem id-diskors tiegħu, l-Ispeaker appella lill-awtoritajiet konċernati sabiex kull żvilupp f'Għawdex jirrispetta l-karattru partikolari ta' din l-gżira u li jitwettaq fl-interess u l-ġid komuni tal-poplu Malti u Għawdx i.

Il-konferenza kienet indirizzata mill-Membru Parlamentari Marthese Portelli, mis-Segretarju Parlamentari għall-Biedja, Sajd u Drittijiet tal-Annimali Clint Camilleri, mill-Kap tal-Oppożizzjoni Adrian Delia, mill-Ministru għal Għawdex Justyne Caruana, u mid-Deputat Prim Ministru u Ministru għas-Saħħa Chris Fearn, filwaqt li kienu wkoll preżenti l-MP Kevin Cutajar, u l-Whip tal-Oppożizzjoni Robert Cutajar.